

वीरेन्द्रनगर नगरपालिकाको १५ औं नगर सभामा  
उप प्रमुख श्री निलकण्ठ खनाल ज्यू ले  
प्रस्तुत गर्नु भएको

आर्थिक बर्ष २०८१/०८२ को  
बजेट वक्तव्य

वीरेन्द्रनगर नगरपालिका  
कर्णाली प्रदेश सुर्खेत, नेपाल

आदरणीय नगर सभाका अध्यक्ष तथा सदस्यज्यूहरू,

मुलक संघीय संरचनामा गए पश्चात सम्बत २०७९ साल बैशाख ३० गते स्थानीय तहको दोश्रो कार्यकालको लागि हामी निर्वाचित भएको २ वर्ष पुरा भएको छ । यसै सन्दर्भमा राष्ट्रिय एकता र अखण्डता कायम गरी सिंगो संघीय लोकतान्त्रिक गणतन्त्र स्थापना गर्ने राष्ट्रिय हितका खातिर देशको विभिन्न राजनैतिक तथा सामाजिक आन्दोलन सहित कर्णाली प्रदेशको प्राप्तिमा शहादत प्राप्त गर्ने ज्ञात अज्ञात सम्पूर्ण वीर शहिदहरू प्रति हार्दिक श्रद्धान्जली व्यक्त गर्दछु । साथै विभिन्न आन्दोलनमा नेतृत्वदायी भूमिका निर्वाह गर्दै समाज परिवर्तनको अग्रस्थानमा रहनुहुने सम्पूर्ण अग्रजहरू प्रति सम्मान व्यक्त गर्न चाहन्छु ।

वीरेन्द्रनगर नगरपालिका सुर्खेतको १५ औं यस गरिमामय नगरसभाको बैठकमा नगर उप प्रमुखको हैसियतले आ.ब २०८१/०८२ को बजेट तथा कार्यक्रम प्रस्तुत गर्न पाउँदा खुसी व्यक्त गर्न चाहन्छु ।

१. कोभिड १९ को महामारीले आक्रान्त पारेको अर्थ ब्यवस्थालाई नगरपालिकासंग भएको वित्तीय तथा संस्थागत क्षमताका आधारमा नगरपालिकालाई समृद्ध गराउन र अर्थतन्त्रलाई गतिशील तुल्याउँदै पुनरुत्थान गर्न सकिन्छ भन्ने दृढ विश्वासका साथ म आर्थिक वर्ष २०८१/०८२ को अनुमानित आय व्यको विवरण सम्मानित सभासमक्ष प्रस्तुत गर्न चाहन्छु ।
२. यस नगरपालिकाका लागि चालू आर्थिक वर्ष २०८०।०८१ का लागि विनियोजित बजेटबाट २०८१ जेष्ठ मसान्तसम्म ६३.२७ प्रतिशत चालू र १९.२१ प्रतिशत पूजीगत खर्च गरी बजेटले परिलक्षित गरेका अधिकांश आयोजनाहरू कार्यान्वयनको अवस्थामा रहेता पनि नगर महत्वको भेरी पम्पीङ्ग आयोजना लगायत केही ठूला आयोजनाहरूको विभिन्न प्राविधिक कारणले समयमा वित्तिय प्रगती हुन नसक्दा कूल पूँजीगत खर्च प्रतिशत न्यून देखिएता पनि वडा तथा नगर स्तरका ९० प्रतिशत पूर्वाधार आयोजना तथा कार्यक्रमहरू कार्यान्वयन अवस्थामा रहेको जानकारी गराउन चाहन्छु ।
३. बजेट तर्जुमा गर्दा मैले नेपालको संविधान, नेपाल सरकारको पन्ध्रौं योजना, संघीय सरकार तथा कर्णाली प्रदेश सरकारो बजेट वक्तव्य, कर्णाली प्रदेशको प्रथम आवधिक योजना, दिगो विकासका लक्ष्य, विभिन्न ऐन नियम तथा स्थानीय तहको योजना तर्जुमा दिग्दर्शन २०७८ लगायतका कार्यविधिहरू, चुनावी घोषणापत्र र वीरेन्द्रनगर नगरपालिकाको नीति तथा कार्यक्रमलाई महत्वपूर्ण आधारको रूपमा लिएको छु । यस नगरको दीर्घकालीन सोंच "शैक्षिक प्रशासनिक र पर्यटकीय शहर, स्वच्छ, समुन्नत वीरेन्द्रनगर" बाट निर्देशित हुँदै जनप्रतिनिधि, बुद्धिजीवी, पेशाविद् र आम नगरवासीबाट प्राप्त सुझावलाई समेत यथोचित महत्व दिएको छु ।

आदरणीय अध्यक्षज्यू एवं सदस्यज्यूहरू,

अब म नगरपालिकाको आर्थिक वर्ष २०८१/०८२ का लागि राजस्व तथा व्ययको अनुमान प्रस्तुत गर्न चाहन्छु:

सीमित स्रोत साधनले असीमित माग र बढ्दो आकांक्षालाई एकै पटक सम्बोधन गर्न नसकिने यथार्थमा नगरपालिकालाई नेपाल सरकार तथा प्रदेश सरकारबाट प्राप्त बजेट सिलिङ्ग र नगरको आन्तरिक आय समेतलाई आँकलन गरी नगर प्रमुखबाट जारी भएका नीति तथा कार्यक्रमहरू प्राथमिकताका आधारमा कार्यान्वयन गर्नका लागि आर्थिक वर्ष २०८१/०८२ का लागि निम्नानुसार बजेट तर्जुमा गरिएको छ ।

**बजेटको लक्ष्य:**

शैक्षिक, प्रशासनिक र पर्यटकीय शहर, स्वच्छ, स्वस्थ, समुन्नत वीरेन्द्रनगर भन्ने सोचका साथ अघि बढी वीरेन्द्रनगरलाई आर्थिक रूपले सम्पन्न, भौतिक रूपले योजनाबद्ध शहरी सुविधायुक्त, लैंगिक रूपमा महिला मैत्री, सामाजिक रूपले समावेशी/सहभागितात्मक, वातावरणीय रूपले स्वच्छ, सफा तथा व्यवस्थापकीय रूपले सुव्यवस्थित शैक्षिक, प्रशासनिक र पर्यटकीय शहरको रूपमा निर्माण गर्दै कर्णाली प्रदेशको व्यवस्थित राजधानीका रूपमा विकास गर्ने लक्ष्य लिईएको छ ।

**बजेटका उद्देश्यहरू:**

अब म आर्थिक वर्ष २०८१/८२ को बजेटका उद्देश्यहरू उल्लेख गर्न चाहन्छु ।

- पूर्वाधारहरूको विकास तथा विस्तारबाट सेवा, सुविधा र बजारमा पहुँच र उपयोग वृद्धि र शहरी सौन्दर्यताका साथ जीवनयापन सहजता ल्याउने ।
- स्वच्छ खानेपानी तथा सरसफाईमा नगरबासीको सहज पहुँचमा वृद्धि गर्दै नगरमा भएको खानेपानी समस्यालाई दीगो व्यवस्थापनको थालनी गर्ने ।
- कृषि तथा पशुपालन पेशा व्यवसायिक रोजगारमूलक तर्फ उन्मुख गराउनुका साथै महिलाहरूको संलग्नतामा विभिन्न उत्पादनमा नगरलाई आत्मनिर्भर उन्मुख बनाउने ।
- नगरपालिकालाई प्रदेशकै प्रमुख शैक्षिक गन्तव्य बन्ने आधार तयार गर्ने ।
- गुणस्तरीय विद्यालय शिक्षामा सबै बाल बालिकाहरूको समतामूलक पहुँच सुनिश्चित गर्ने ।
- युवाहरूमा अनुशासन, सक्षमता र स्वाबलम्बनको विकास गर्न युवा प्रतिभा पहिचान तथा प्रबर्द्धनका कार्य गर्ने ।
- राष्ट्रिय खेलकुद प्रतियोगितामा आयोजक शहरका रूपमा व्यवस्थित आतिथ्यता प्रदान गर्दै स्थानीय पर्यटन प्रवर्द्धनको अवसरका रूपमा लिने ।

- आधारभूत स्वास्थ्य सेवाको गुणस्तरमा बृद्धि र सुलभता ल्याउनुका साथै महिला र बालबालिका विशेषज्ञ अस्पतालको व्यवस्थित सञ्चालन गर्ने ।
- विद्युतीय सुशासनको क्रमशः विस्तार गर्दै लैजाने ।
- आगलागी नियन्त्रणका लागि थप क्षमताका लागि संस्थागत विकास गर्दै विपदजन्य जोखिम न्यूनीकरणका लागि पूर्व तयारीमा रहने ।
- उद्यम व्यवसाय विकासमा महिलाहरूको अर्थपूर्ण सहभागितामा बृद्धि गरी आय आर्जनमा क्रियाशील गराउने ।
- राजस्वको दायरा फराकिलो बनाउदै घर दैलो सेवा तथा विद्युतीय राजस्व संकलन प्रणाली मार्फत नगरको आन्तरिक आय बृद्धि गर्ने ।
- श्रोतमा नै फोहरको वर्गीकरण गर्दै वातावरण मैत्री ढंगले फोहर मैला व्यवस्थापनको आधार तयार गर्ने ।
- नगरको हरियाली प्रवर्धन कार्यलाई शहरी सौन्दर्य र आय आर्जनसंग जोडिने गरी योजनाबद्ध रूपमा अगाडी बढ्ने ।
- समक्ष सापेक्ष संगठन तथा संस्थागत सुधार गर्दै उपमहानगर उन्मुख शहरी सुविधा र सुशासन कायम गर्ने ।
- संघीय सरकार र प्रदेश सरकारका नीति तथा कार्यक्रमसंग सहकार्य गरी विभिन्न योजना तथा कार्यक्रम संचालन गर्ने ।

सभाध्यक्षज्यू तथा सभा सदस्यज्यूहरू

माथि प्रस्तुत भएका उद्देश्यहरू पूरा गर्नका लागि देहाय बमोजमका क्षेत्रगत नीति अबलम्बन गर्नका लागि आवश्यक बजेट विनियोजन गरिएको छ ।

**क) राजस्व तथा वित्त व्यवस्थापन तर्फ**

१. आर्थिक वर्ष ०८१/०८२ का लागि स्वीकृत कर दस्तुरलाई समय सापेक्ष संशोधन सहित र करको दायरा विस्तारको नीति तथा करका दरहरूमा आवश्यकता र औचित्यताको आधारमा छुट एवं सहूलियत दिने नीति लिईनेछ । आगामी आर्थिक वर्ष २०८१/०८२ मा कर प्रणालीमा सुधार गरी रु. ३६ करोड ८३ लाख ४ हजार (घर जग्गा रजिष्ट्रेशन तथा दहत्तर वहत्तर वाहेक) संकलन गरिने लक्ष्य लिइएको छ ।
२. नेपालको संविधान अन्तर्गत स्थानीय तहको अधिकार सूचीभित्र पर्ने सम्पत्ति कर, भूमीकर, घरजग्गा वहालकर, व्यापार व्यवसाय कर, जडिबुटी, कवाडी तथा जीवजन्तु कर, सवारी साधन कर, विज्ञापन कर,

मनोरञ्जन कर, वहाल विटौरी शुल्क, पार्किङ शुल्क, विभिन्न सेवा शुल्क दस्तुर क्षेत्रलाई फराकिलो पाउँ कर एवम् शुल्क तिरेको अनुभूति हुने गरी कर संकलन कार्यलाई निरन्तरता दिईनेछ ।

३. नगरपालिकाले कानून बमोजिम लिने घरवहाल कर, ब्यवसायकर जस्ता नगरका प्रमुख श्रोतका रूपमा रहेका करहरू प्रत्येक वडा कार्यालयबाट टोल विकास संस्था तथा निजी क्षेत्रसंगको सहकार्यमा कर संकलन गरिनेछ । यसरी संकलित ब्यवसाय कर र घरवहाल करबाट प्राप्त रकमको १५ प्रतिशत रकम वडा कार्यालयलाई कर असुलीमा सहयोग गर्ने टोल तथा निजी क्षेत्रलाई माग अनुसारका आवश्यक पूर्वाधार, सडक वत्ती, सरसफाई, विपद् व्यवस्थापन र अत्यावश्यक सार्वजनिक सेवा ब्यवस्थापन तथा राजस्व असुलीका कार्यक्रम संचालन गर्न प्रोत्साहन अनुदान उपलब्ध गराइने छ । राजस्व वृद्धिका लागि कर्मचारी, टोल विकास संस्था र निजी क्षेत्र परिचालनका लागि लागि रु. ५१ लाख बजेट विनियोजन गरिएको छ ।

#### ख) पूर्वाधार विकास तर्फ

४. उपत्यकाको खानेपानी समस्यालाई दिगो समाधान गर्न भेरीको पानी लिफ्टिङ्ग आयोजना अगाडि वढाउन संघीय सरकार, प्रदेश सरकार र विकास साझेदारहरूसंग सहकार्य गर्न आवश्यक रु. १० करोड म्याचिङ फण्डको ब्यवस्था गरिएको छ ।
५. वीरेन्द्रनगर नगरपालिकाको खानेपानीको समस्यालाई तत्काल समाधान गर्न डिप बोरिङ, खानेपानी पाइप लाइन विस्तार तथा पुराना आयोजनाहरूको मर्मत संभार र विस्तार तथा खानेपानी प्रणाली सुधारको लागि वडास्तरीय कार्यक्रम मार्फत यथोचित बजेट विनियोजन गरिएको छ ।
६. कर्णाली प्रदेशको राजधानीको अस्तित्वलाई विशेष ध्यान दिदै राजधानी केन्द्रित शहरी सौन्दर्यताका पूर्वाधारहरूलाई विशेष जोड दिदै घण्टाघर पार्क लगायत सुर्खेत उपत्यका नगर विकास समिति तथा नगरपालिकाबाट खाली गराइएका सार्वजनिक जग्गामा पार्क तथा पार्किङ स्थल निर्माणका लागि रु. ७ करोड ५० लाख र मंगलगढीमा आकाशे पुलका लागि १ करोडसहित नगरको विविध भौतिक पूर्वाधार विकासका लागि २५ करोड ८५ लाख ५० हजार बजेट विनियोजन गरेको छु ।
७. शहरी पूर्वाधारहरूको विकास तथा विस्तारबाट सेवा, सुविधा र बजारमा पहुँच र उपयोग वृद्धि भई जीवनयापनमा सहजता ल्याउन विभिन्न आयोजना तथा कार्यक्रम सञ्चालनका लागि प्रत्येक वडामा कम्तिमा एक वटा ५० लाख भन्दा ठूला नगर गौरव पूर्वाधार आयोजना हुने गरी प्रत्येक वडामा ९० लाख भन्दा वढीका पूर्वाधार विकासको बजेट ब्यवस्था मिलाएको छु ।

## ग) सामाजिक विकास तर्फ

८. यस नगरपालिकालाई शैक्षिक हबको गन्तव्यका रूपमा विकास गर्दै गुणस्तरीय विद्यालय शिक्षामा सबै बालबालिकाहरूको समतामूलक पहुँच सुनिश्चित गर्न सशर्त बाहेक ६ करोड ४७ लाख ९२ हजार विनियोजन गरेको छु ।
९. नगरपालिकाका युवाहरूको क्षमता विकास गर्न तथा युवाहरूलाई नगर समृद्धिको अभियानमा परिचालन गर्नका लागि नगर उपप्रमुख युवा विकास कार्यक्रम सञ्चालन गर्नका लागि रु. ४० लाख विनियोजन गरेको छु । समग्र खेलकुद क्षेत्रको प्रवर्धनसहित दशौँ राष्ट्रिय खेलकुद प्रतियोगिताको सञ्चालन तथा व्यवस्थापनमा आवश्यक सहयोग गर्ने कार्यक्रमसहित युवा तथा खेलकुद क्षेत्रमा कुल १ करोड ४२ लाख ७५ हजार विनियोजन गरेको छु ।
१०. आधारभूत स्वास्थ्य सेवाको गुणस्तरमा बृद्धि र सुलभता ल्याउनुका साथै विभिन्न महामारीसंग सामना गर्न सक्ने स्वास्थ्य संस्था बनाउन सशर्त बाहेक २ करोड ५५ लाख ५८ हजार र महिला बालबालिका नगर अस्पताल सञ्चालन गर्न रु १ करोड १० लाख बजेट विनियोजन गरेको छु ।
११. विकास प्रकृत्यामा महिला, दलित, जनजाति, आदिवासी र अपाङ्गता भएका व्यक्तिहरूको पहुँचमा बृद्धि गर्दै अर्थपूर्ण सहभागितामा बृद्धि गराउन, युवाहरूमा अनुशासन, सक्षमता, स्वावलम्बन, भविष्यप्रति सम्बेदनशीलताको विकास गर्न विभिन्न आयोजना तथा कार्यक्रम सञ्चालनका लागि सशर्त बाहेक नगरस्तरीय बजेट १ करोड १६ लाख ३० हजार सहित वडा स्तरमा समेत यस प्रकारका कार्यक्रम संचालन गर्न यथोचित बजेटको व्यवस्था मिलाएको छु ।
१२. कर्णाली प्रदेशका सबै स्थानीय तहमा निर्वाचित महिला पदाधिकारीहरूको प्रदेशस्तरीय सम्मेलन आयोजना गर्नका लागि रु. १० लाख विनियोजन गरेको छु ।

## घ) आर्थिक विकास तर्फ

१३. कृषि व्यवसायमा महिलाहरूको सहभागितामा बृद्धि गर्दै कृषि तथा पशुपालन पेशा व्यावसायिक रोजगारमूलक तर्फ उन्मुख गराउनुका साथै देशमा उत्पन्न हुन सक्ने खाद्य संकटसंग सामना गर्दै नगरलाई विभिन्न उत्पादनमा आत्मनिर्भर बनाउन मेयरसंग महिला किसान कार्यक्रम संचालन गर्न रु. १ करोड ६० लाख सहित कृषि तथा पशु विकासतर्फ नगर र वडातहबाट कार्यक्रम संचालन गर्न यथोचित बजेट व्यवस्था गरेको छु ।

१४. युवाहरुलाई उद्यम ब्यवसायमा उत्प्रेरित गर्दै युवा उद्यमी तथा ब्यवसायी तयार गर्न नगर प्रमुख उद्यम दायित्व साझेदारी कार्यक्रम सञ्चालन गर्न समेत यथोचित बजेट ब्यवस्था गरिएको छ ।
१५. चालु आर्थिक बर्षभित्र नगरभित्रका भूमीहिनहरुलाई पूर्जा वितरणको कार्य गर्न सो को व्यवस्थापनका लागि रु. १ करोड ११ लाख विनियोजन गरेको छु ।
१६. सहकारी, घरेलु, उद्योग, पर्यटन प्रवर्द्धन र युवा उद्यमजस्ता कार्यक्रमका लागि नगर स्तरीय बजेटबाट रु. ६१ लाख ५० हजार व्यवस्था गर्दै प्रत्येक वडामा यस क्षेत्रमा लगानी गर्न यथोचित बजेटको विनियोजन गरेको छु ।

### ड) वन, वातावरण तथा विपद् व्यवस्थापन

१७. श्रोतमा नै फोहरको वर्गीकरण गर्दै वातावरणमैत्री ढंगले फोहर मैला व्यवस्थापनको आधार तयार गर्न रु. ८८ लाख ८७ हजार विनियोजन गरेको छु ।
१८. नगरको हरियाली प्रवर्द्धन कार्यलाई शहरी सौन्दर्य र आय आर्जनसंग जोडिने गरी योजनाबद्ध रूपमा अगाडी वढाउन रु. ६२ लाख विनियोजन गरेको छु ।
१९. आगलागी नियन्त्रणका लागि थप संस्थागत क्षमता विकास गर्नका लागि दमकल खरिद गर्न रु. ८० लाख सहित विपदजन्य जोखिम न्यूनिकरणका लागि पूर्व तयारीमा रहन थप रु. ३३ लाख ५० हजार विनियोजन गरेको छु ।
२०. वन वातावरण तथा विपद् व्यवस्थापनका क्षेत्रमा संघीय सरकार, प्रदेश सरकार र विकास साझेदारहरु संग समन्वय एवं सहकार्य गर्ने गरी वडा तथा नगर स्तरबाट कार्यान्वयन हुने गरी यथोचित बजेट विनियोजन गरेको छु ।

### च) सार्वजनिक सेवा तथा क्षमता विकास

२१. समय सापेक्ष संगठन तथा संस्थागत सुधार गर्दै उपमहानगर उन्मुख शहरी सुविधा र सुशासन कायम गर्न रु. ९८ लाख ९५ हजार विनियोजन गरेको छु ।
२२. नगरको स्थानगत आवधिक योजना, प्रोफाईल निर्माण, सुशासन प्रवर्द्धन, कर्मचारी पदाधिकारीहरुको क्षमता विकास, सञ्चारकर्मीको प्रोत्साहन तथा मिडिया परिचालन गर्न र न्यायिक सेवा व्यवस्थापन गर्न यथोचित बजेटको व्यवस्थापन गर्दै सार्वजनिक सेवा तथा क्षमता विकास क्षेत्रमा वडा तथा नगर स्तरबाट कार्यान्वयन हुने गरी सार्वजनिक सेवा तथा क्षमता विकास तर्फ यथोचित बजेटको विनियोजन गरेको छु ।

२३. नगरको सेवालाई नियमन गर्न नगर प्रहरी नियक्ति गरी परिचालन गर्न चालूतर्फको बजेटबाट समेत यथोचित बजेट ब्यवस्था गरेको छु ।

२४. कर्णाली प्रदेशका सबै स्थानीय तहका न्यायिक समितिका पदाधिकारीहरुको प्रदेश स्तरीय सम्मेलन गर्नका लागि रु १० लाख विनियोजन गरेको छु ।

### आदरणीय नगर सभाका सभा अध्यक्षज्यू तथा सदस्यज्यूहरु,

अब म आर्थिक वर्ष २०८१/०८२ को नीति तथा कार्यक्रम कार्यान्वयको लागि स्रोत व्यवस्थापनको अनुमान प्रस्तुत गर्ने अनुमति चाहन्छु । आगामी आर्थिक वर्षको खर्च व्यहोर्ने स्रोत निम्न अनुसार रहेको छ ।

१. संघीय वित्तीय सामानीकरण अनुदान रु. २४ करोड १२ लाख
२. संघीय सशर्त अनुदान रु. १ अर्व ६९ करोड २८ लाख ५१ हजार ३६
३. संघीय राजश्व बाँडफाँड रु. १८ करोड ९८ लाख ८१ हजार ९०
४. संघीय सरकार विशेष अनुदान पूँजीगत रु. १ करोड ५० लाख
५. संघीय सरकार समपूरक अनुदान पूँजीगत रु. १ करोड,
६. संघिय सरकार रोयल्टी रु. ८ लाख १८ हजार ८ सय ७३
७. प्रदेश सरकार वित्तीय समानीकरण अनुदान रु. २ करोड ९९ लाख १४ हजार
८. प्रदेश सशर्त अनुदान रु. २८ करोड १३ लाख ३८ हजार
९. प्रदेश राजश्व बाँडफाँड रु. ६४ लाख ७५ हजार १ सय ४८
१०. घर, जग्गा, रजिष्ट्रेशन तथा मनोरञ्जन रु. १४ करोड ३६लाख ५८ हजार ८ सय ५२
११. दहत्तर वहत्तर शुल्क रु. २ करोड ५० लाख
११. नगरपालिकाको आन्तरिक आय रु. ३६ करोड ८३ लाख ४ हजार
१२. आर्थिक वर्ष २०८०/०८१ को खर्च नभई मौज्दात रहने रकम बाट रु. १८ करोड ७४ लाख २८ हजार
१३. सामाजिक सुरक्षा अनुदान रु. ४० करोड



कुल बजेट ३ अर्ब ५९ करोड १८ लाख ६८ हजार ९ सय ९९ मात्र आगामी आर्थिक बर्षका लागि प्रस्ताव गरिएको छ ।

सभाध्यक्ष एवम् नगर सभा सदस्यज्यूहरु,

अब म आर्थिक बर्ष २०८१/०८२ को नीति तथा कार्यक्रम कार्यान्वयनको लागि स्रोत व्यवस्थापनको विनियोजन प्रस्तुत गर्ने अनुमति चाहन्छु ।

- तलब भत्ता तथा कार्यालय सञ्चालनका लागि रु. ३१ करोड ५० लाख
- खानेपानी, सुशासन तथा पूर्वाधार प्रवर्धन कार्यक्रम म्याचिङ्ग फण्ड (भेरी पम्पिङ्ग आयोजना) सञ्चालन व्यवस्थापन एवम् सहकार्यका लागि रु. १० करोड
- वडास्तरीय योजना तथा कार्यक्रमका लागि रु. १७ करोड २० लाख
- मेयरसंग महिला किसान कार्यक्रमका लागि रु. १ करोड ६० लाख
- वडास्तरीय नगर गौरव आयोजनाका लागि रु. ८ करोड
- नगरस्तरीय क्षेत्रगत कार्यक्रमहरु
  - कृषि विकास कार्यक्रम तर्फ रु. ५६ लाख ५० हजार
  - पशुपन्छी विकास कार्यक्रम तर्फ रु. ४५ लाख ६० हजार
  - उद्यम सहकारी तथा उपभोक्ता हित तर्फ रु. ६१ लाख ५० हजार
  - जनस्वास्थ्य प्रवर्धन तथा नगर अस्पताल तर्फ रु. ४ करोड ५ लाख ५८ हजार
  - महिला, बालबालिका, जेष्ठ नागरिक, अपाङ्ग लगायत अन्य लक्षित वर्गतर्फ रु. १ करोड १६ लाख ३० हजार
  - शिक्षा, युवा तथा खेलकुदतर्फ ७ करोड ९० लाख ६७ हजार
  - वन, वातावरण, फोहरमैला तथा विपद व्यवस्थापन तर्फ २ करोड ६४ लाख २० हजार
  - सार्वजनिक सेवा तथा सुशासन तर्फ २ करोड १७ लाख ४५ हजार
  - नगर स्तरीय विविध पूर्वाधार विकास तर्फ २५ करोड ८५ लाख ५० हजार
- कृषि, पशु, खानेपानी, सुशासन तथा पूर्वाधार, स्वास्थ्य, शिक्षा, रोजगार, झोलुङ्गे पुल जस्ता कार्यक्रमका लागि संघीय सरकारबाट प्राप्त सशर्त अनुदान रु. १ अर्ब ६९ करोड २८ लाख ५१ हजार,
- संघीय सरकारबाट प्राप्त विशेष अनुदान रु. १ करोड ५० लाख
- संघीय सरकारबाट प्राप्त आयोजना तथा कार्यक्रमहरुका लागि समपूरक अनुदान रु १ करोड
- प्रदेश सरकारबाट प्राप्त सशर्त अनुदान रु. २८ करोड १३ लाख ३८ हजार
- संघीय सरकारबाट प्राप्त सामाजिक सुरक्षा कार्यक्रमका लागि रु. ४० करोड

यसरी आर्थिक बर्ष २०८१/०८२ का लागि चालू तथा पूँजीगत खर्च गर्नका लागि कुल बजेट रु. ३ अर्ब ५९ करोड १८ लाख ६८ हजार ९ सय ९९ विनियोजन गरेको छु।

जसमा आर्थिक बर्ष २०८१/०८२ मा चालू, पूँजीगत र वित्तीय व्यवस्था यस प्रकार रहेको छ ।

क्षेत्र	बजेट रकममा रु.	प्रतिशत
चालू	१,७५,७३,६८,९९९ (एक अर्ब पचहत्तर करोड त्रिहत्तर लाख अठसठ्ठी हजार नौ सय उन्नसय मात्र)	४८.९३
पूँजीगत	१,८३,४५,०००००। (एक अर्ब त्रियासी करोड पैतालिस लाख मात्र)	५१.०७
वित्तीय व्यवस्था		०

आदरणीय नगर सभाका सभा अध्यक्षज्यू तथा सभा सदस्यज्यूहरु,

यस बजेटको कार्यान्वयनबाट विगतको अथक प्रयासबाट प्राप्त उपलब्धिलाई संस्थागत गर्दै, सबै नगरबासीका लागि अति आवश्यक पूर्वाधार निर्माण, सामाजिक न्याय, आधारभुत शिक्षा एवं स्वास्थ्य सेवामा पहुँच लगायत शहरी सौन्दर्यमा टेवा पुगी नगरपालिकाको सबै क्षेत्रको दिगो एवम् सन्तुलित विकासमा सहयोग पुग्ने विश्वास लिएको छु ।

अन्तमा,

बजेट कार्यान्वयनमा विगतमा झै सबै जनप्रतिनिधिज्यूहरु, राजनीतिक दल, निजी व्यावसायिक क्षेत्र, संघ संस्था एवं नगरबासी सम्पूर्ण दिदीबहिनी र दाजुभाईहरुबाट सहयोग हुने अपेक्षा लिएको छु। बजेट तर्जुमा गर्ने क्रममा महत्वपूर्ण सल्लाह सुझाव दिनुहुने सबै राजनैतिक दल, जनप्रतिनिधि, निजी व्यावसायिक क्षेत्र, संघ संस्था सम्पूर्ण नगरबासी दाजुभाई दिदी बहिनी, नगर प्रमुख, प्रमुख प्रशासकीय अधिकृत, सम्पूर्ण कर्मचारी साथीहरु लगायत पत्रकार जगत सबैलाई हार्दिक धन्यवाद व्यक्त गर्दै बजेट कार्यान्वयनमा समेत सबैबाट पूर्ण रुपमा सहयोग हुने अपेक्षा लिएको छु ।

धन्यवाद ।

मिति: २०८१/०३/१० गते सोमवार

निलकण्ठ खनाल  
उप-प्रमुख